

• عورت کو حق طلاق تفليس کرنا •

شريعت میں تبدیلی ہے!

تحریر: مولانا حافظ صلاح الدین یوسف مدیر شعبہ تحقیق و تالیف دارالسلام - لاہور

گذشتہ شمارہ میں میر اساقہ مضمون پڑھ کر کسی کے ذہن میں یہ اشکال آ سکتا ہے کہ علمائے احتجاف تو خلع کا ذکر بھی کرتے ہیں اور اس کا اثبات بھی، پھر ان کی بابت یہ کیسے کہا جاسکتا ہے کہ وہ خلع کا انکار کرتے ہیں؟ یہ بات ایک حد تک صحیح ہے کہ وہ ظاہری طور پر خلع کا اقرار کرتے ہیں لیکن وہ اس کو اس طرح ماننے کیلئے تیار نہیں ہیں جس طرح شریعت نے یہ حق عورت کو دیا ہے۔ اس نے اُن کامانٹا اقرار کے پردے میں انکار کے مترادف ہے۔ اس کی تشریع حسب ذیل ہے:

خلع عورت کا وہ حق ہے جو اسے مرد کے حق طلاق کے مقابلے میں دیا گیا ہے۔ مرد تو اپنا حق طلاق ایسے موقعوں پر استعمال کر لیتا ہے جب وہ اپنی بیوی سے ناخوش ہو۔ لیکن اگر عورت کو ایسی ضرورت پیش آ جائے کہ وہ خاوند سے گلو خلاصی کرنا چاہے، مثلاً شوہر نا مرد ہو، وہ حقوقی زوجیت ادا کرنے پر قادر نہ ہو، یا وہ نان نفقة دینے پر قادر نہ ہو یا قادر تو ہو لیکن دیتا نہ ہو، یا کسی خطرناک بیماری میں مبتلا ہو جس کا علم عورت کو شادی کے بعد ہو، یا وہ سنت ظالم و جابر قسم کا ہو جو عورت پر بے جا ظلم و تشدد کرتا ہو، یا شکل و صورت کے اعتبار سے عورت کیلئے ناقابل برداشت اور اس کا اس کے ساتھ نباہ مشکل ہو، اس قسم کی تمام صورتوں میں شریعت نے عورت کو یہ حق دیا ہے کہ وہ شوہر کا دیا ہوا حق مہر اس کو واپس کر کے اس سے طلاق کا مطالبہ کرے۔ اگر شوہر عورت کی خواہش اور مطالبے پر اس کو طلاق دے دے تو ٹھیک ہے، مسئلہ نہایت آسانی سے گھر کے اندر ہی حل ہو جاتا ہے۔

لیکن اگر مرد مذکورہ معقول و جوہات کے باوجود عورت کی خواہش اور مطالبے کو تسلیم نہ کرے، تو پھر عدالت یا پنچایت کے ذریعے سے اس مسئلے کو حل کیا جائے گا، اگر عدالت اس نتیجے پر پہنچ کر عورت کا مطالبہ علیحدگی بالکل جائز ہے تو وہ مرد کو طلاق دینے کا حکم دے گی، اگر وہ پھر بھی طلاق نہ دے تو عدالت یا پنچایت فتح نکاح کا حکم جاری کرے گی جو مرد کی طلاق کے قائم مقام ہو جائے گا اور عورت عدت خلع (ایک حیض) گزارنے کے بعد کسی دوسری جگہ شادی کرنے کی مجاز ہوگی۔ یہ ہے خلع کا وہ طریقہ جو قرآن کریم کی آیت: ﴿فَإِنْ خَفْتُمْ أَلَا يَقِيمَا

حدود اللہ اور حدیث میں مذکورہ واقعہ حضرت ثابت بن قیس سے ثابت ہے۔

فَإِنْ خِفْتُمْ (پس اگر تم ڈرو.....) میں خطاب خاندان کے اویا (ذے داران) معاشرے کے معزز افراد یا حکومت کے افران مجاز (عدالتی حکام) سے ہے کہ اگر میاں بیوی کے درمیان پیدا ہونے والا نزاع، ان کی آپس کی بات چیت سے ختم نہ ہو سکے تو تم مداخلت کر کے اس کو حل کرو اور عورت سے فدیہ (حق مہر) لے کر مرد کو دو، اور اس سے طلاق دلواد، اگر وہ طلاق نہ دے تو تم فتح نکاح کا آرڈر جاری کر کے ان کے درمیان علیحدگی کروادو۔ حدیث سے بھی اس بات کا اثبات ہوتا ہے، حضرت ثابت بن قیس خوش شکل نہ تھے جبکہ ان کی بیوی خوب رو تھی، انہوں نے بارگاہ رسالت میں آکر نہایت مناسب الفاظ میں اس بات کو بیان کیا اور کہا کہ میں ثابت بن قیس کے دین و اخلاق کے بارے میں تو ان کو معتوب نہیں کرتی لیکن ان کے ساتھ رہنے میں مجھے ناشکری کا اندر یہ ہے۔ رسول اللہ ﷺ نے اس کی بات سن کر صورت حال کا اندازہ کر لیا اور اس سے پوچھا: کیا تو ثابت بن قیس کو وہ باغ واپس کرنے پر آمادہ ہے جو اس نے تھے (حق مہر میں) دیا تھا؟ اس نے کہا! ہاں۔ آپ نے ثابت بن قیس کو حکم دیا: اس سے اپنا باغ لے لو اور اس کو طلاق دے دو، چنانچہ انہوں نے طلاق دے دی۔ (یہ واقعہ احادیث کی ساری کتابوں میں موجود ہے)۔

رسول اللہ ﷺ کا حضرت ثابت بن قیس کو طلاق کا حکم دینا ایک حکم کے طور پر تھا اور ظاہر بات ہے کہ خاندانی معاملات و نزاعات میں عدالت یا پنچاہیت کی مداخلت ناگزیر ہے، اگر عدالت کو یہ حق نہیں دیا جائے گا اس کا یہ حق تسلیم نہیں کیا جائے گا تو پھر ان نزاعات کا حل آخر کس طرح نکالا جائے گا؟

ہم نے جو یہ دعویٰ کیا ہے کہ علمائے احتجاف عورت کے حق خلع کو تسلیم نہیں کرتے تو اس کے بارے میں ان کا یہ غیر منطقی موقف ہی اس کی بنیاد ہے کہ وہ کہتے ہیں کہ خاوند اگر عورت کے مطالبہ طلاق کو تسلیم نہیں کرتا تو عدالت کو قطعاً یہ حق حاصل نہیں ہے کہ وہ بکھر فہ طور پر طلاق کی ڈگری جاری کر دے، جیسا کہ پیریم کوثر کے ایک فیصلے کے بعد ہماری عدالتیں اس طرح کے فیصلے کر رہی ہیں۔ علمائے احتجاف کہتے ہیں کہ عدالتوں کے یہ فیصلے غلط ہیں اور اس طرح عورت کو طلاق نہیں ہوتی۔

حالانکہ عدالت کا یہ حق قرآن کریم کی آیت اور حضرت ثابت بن قیس کے واقعہ سے واضح ہے جس کی مختصر تفصیل ابھی گزری اور اس کے بغیر گھر بیوی نزاعات کا کوئی دوسرا حل ہے ہی نہیں۔ اگر آپ اس منطقی اور فطری طریق کو نہیں مانتے تو اس کا صاف مطلب یہی ہے کہ آپ شریعت کے عطا کردہ عورت کے حق خلع کو تسلیم ہی نہیں

کرتے۔ آپ تصور کیجئے! ایک عورت خاوند کے رویے سے سخت نالاں ہے اور وہ اس سے ہر صورت خلاصی چاہتی ہے، وہ طلاق کا مطالبہ کرتی ہے، خاوند نے اس کو جو کچھ (حق مهر وغیرہ) دیا ہے، وہ اس کو واپس کرنے کی پیشکش کرتی ہے۔ لیکن وہ کسی صورت طلاق دینے کیلئے آمادہ نہیں ہوتا۔ اب بتائیے کہ اگر طلاق خاوند کی رضامندی کے بغیر نہیں ہو سکتی جیسا کہ علمائے احتجاف کہتے ہیں، تو عورت کو اس کا حق خلع کون دلانے گا؟ آپ کہتے ہیں، عدالت مداخلت نہیں کر سکتی، اور خاوند کی رضامندی کے بغیر علیحدگی ممکن ہی نہیں ہے، تو اس صورت کا حل کیا ہے؟ اور کیا یہ حق خلع کو تسلیم کرنا ہے.....؟

یہ تو اللہ تعالیٰ کے عطا کردہ حق خلع کا صاف انکار ہے۔ خاوند کی ہست دھرمی ہی کا تو علاج عورت کے حق خلع کی صورت میں بتایا گیا ہے جو صرف عدالت ہی عورت کو دلو سکتی ہے۔ عدالت کو اگر یہ حق نہیں ہے اور خاوند کسی صورت طلاق دینے کیلئے تیار نہیں ہے تو عورت کو اس کا یہ حق کس طرح ملے گا جو اللہ تعالیٰ نے اسے عطا کیا ہے؟

حق خلع کے بارے میں علمائے احتجاف کی تصریحات

اگر کوئی کہے کہ علمائے احتجاف کا یہ موقف نہیں ہو سکتا جو ان کی طرف منسوب کیا جا رہا ہے تو مجھے انہی کے الفاظ میں ان کا موقف پڑھ لیجئے۔

مولانا نقی عثمانی پہلے عنوان قائم کرتے ہیں: ”کیا خلع عورت کا حق ہے؟“

مولانا موصوف نے اس بحث کا یہ عنوان مقرر کیا ہے۔ اس سوالیہ عنوان ہی سے اس امر کی نشاندہی ہو جاتی ہے کہ ان کے نزدیک عورت کو حق خلع حاصل ہی نہیں ہے۔ پھر فرماتے ہیں:

”ہمارے زمانے میں خلع کے بارے میں ایک مسلمہ عصر حاضر کے مجددین نے پیدا کر دیا ہے جس کی تفصیل یہ ہے کہ تمام علمائے امت کا اس پر اتفاق رہا ہے کہ خلع ایک ایسا معاملہ ہے جس میں تراضی طرفین ضروری ہے اور کوئی فریق دوسرے کو مجبور نہیں کر سکتا۔ لیکن ان مجددین نے یہ دعویٰ کیا کہ خلع عورت کا ایک حق ہے جسے وہ شوہر کی مرضی کے بغیر بھی عدالت سے وصول کر سکتی ہے، یہاں تک کہ پاکستان میں کچھ عرصہ پہلے عدالت عالیہ یعنی سپریم کورٹ نے اس کے مطابق فیصلہ دے دیا اور اب تمام عدالتوں میں اسی فیصلے پر بطور قانون عمل ہو رہا ہے حالانکہ یہ فیصلہ قرآن و سنت کے دلائل اور جمہور کے متفقہ فیصلے کے خلاف ہے۔“

تبہرہ: اپنی رائے کو، جو تقییدی جمود پر منی ہے، قرآن و سنت کے دلائل اور جمہور کے متفقہ فیصلے کے مطابق قرار دینا

یکسر غلط اور خلاف واقعہ ہے حالانکہ قرآن و سنت کے مطابق خلع کی اصل صورت وہ ہے جس کی مختصر تفصیل ہم نے پیش کی ہے۔ خلع کی اس صورت کو مجذد دین کی رائے بتانا اور قرآن و سنت کی نصوص صریح کی بے جاتا ویل کر کے ان سے اپنے تقلیدی موقف کا اثبات ایک تحکمانہ انداز اور قرآن و حدیث میں بیان کردہ حق خلع کا صریح انکار ہے۔ آعادنا اللہ منه مضمون طویل ہو گیا ہے ورنہ ہم ان کی ان تاویلاتِ باطلہ کی حقیقت بھی واضح کرتے جو انہوں نے درس ترمذی میں بیان کر کے تقلیدی جوود کا ثبوت دیا ہے۔ ضرورت پڑی تو ان شاء اللہ ان پر بھی گفتگو ہو گی۔ بعون اللہ و توفیقه

ایک اور حنفی مفسر کا حق خلع کا انکار

تفسیر زوح البیان، کے حنفی مفسر "آیتِ خلع" کی تفسیر میں لکھتے ہیں:

"خلع میاں بیوی کا آپس کا معاملہ ہے، اس میں عدالت یا تیسا کوئی شخص مشورہ تو دے سکتا ہے، جب نہیں کر سکتا، نہ عدالت کے پاس از خود یہ اختیار ہے کہ وہ شوہر کی رضامندی کے بغیر عورت کے حق میں یکطرف (ون سائیڈ) خلع کا فیصلہ کر دے۔ اگر عدالت ایسا کوئی فیصلہ کرتی ہے تو وہ قرآن و حدیث اور اجماع کے خلاف ہونے کی وجہ سے لوگوں کے نزدیک ناقابل عمل ہو گا اور اللہ کے نزدیک ناقابل قبول رہے گا۔"

جس طرح نکاح کی قبولیت کا صرف شوہر کو یا اس کے بارے میں مقرر کردہ وکیل ہی کو حق حاصل ہے اسی طرح خلع کی پیشکش کو قبول کر کے طلاق دینے کا حق بھی شوہر ہی کو حاصل ہے۔ لہذا جس طرح بیوی رقم کے بد لے طلاق حاصل کرنے پر راضی ہے اسی طرح شوہر کا بھی رقم قبول کر کے طلاق دینے پر راضی ہونا ضروری ہے۔ جمہور فقهاء کا اتفاق ہے کہ خلع باہمی رضامندی کے ساتھ جائز ہے۔"

تبصرہ: ان صاحب نے بھی حنفی طریق خلع کو قرآن و حدیث کا بیان کردہ خلع قرار دینے کی جسارت کی ہے۔ حالانکہ ان دونوں میں زمین و آسمان کا فرق ہے۔ حنفی طریق خلع دراصل حق خلع کا انکار ہے کیونکہ ان کے نزدیک اس میں دونوں کی رضامندی ضروری ہے۔ اگر خاوند عورت کے مطالبہ طلاق کو تسلیم نہ کرے تو عورت خلع حاصل کر ہی نہیں سکتی۔ خاوند کی ہٹ دھرمی کا حل قرآن و حدیث میں عدالت کو قرار دیا گیا ہے لیکن حنفی فقہ کہتی ہے کہ عدالت کو قطعاً یہ حق حاصل نہیں۔ عدالت اگر مداخلت کر کے عورت کو یقین دلائے گی تو عورت کو طلاق نہیں ہو گی۔ اس کا صاف مطلب یہ ہے کہ اگر کوئی عورت خاوند کی ہٹ دھرمی کی صورت میں عدالت سے خلع حاصل

کرنے کے بعد عدالت گزار کر کسی اور جگہ نکاح کرے گی تو احتفاف کے نزدیک یہ نکاح عند اللہ ناقابل قبول ہو گا، جب ایسا ہے تو پھر وہ نئے میاں بیوی تو ساری عمر زنا کاری ہی کے مرتکب رہیں گے۔ ان کی بیدیدہ دلیری اور قرآن و حدیث کی صریح نصوص سے انحراف انہی کے الفاظ میں ملاحظہ فرمائیں۔ تفسیر روح البیان کے مؤلف لکھتے ہیں: ”مسئلہ: عدالت کی طرف سے شوہر کی رضامندی کے بغیر جو یک طرفہ خلع کی ڈگری جاری کر دی جاتی ہے وہ شرعاً معتبر نہیں۔ اس صورت میں اس عورت کا کسی اور مرد سے نکاح کرنا حرام اور بد کاری ہو گا۔“

بتلا یئے.....! یعنی خلع کا اثبات ہے جو اللہ تعالیٰ اور اس کے رسول ﷺ نے عورت کو دیا ہے یا اس کا صاف انکار ہے؟ خاوند کی رضامندی کے بغیر اگر عورت اپنا یہ حق وصول نہیں کر سکتی، تو پھر خاوند کی ہٹ وھری کی صورت میں آخر وہ اپنا یہ حق کیسے وصول کرے گی؟ علمائے احتفاف آخراں کی بھی تو وضاحت فرمائیں۔ پھر اس خنی طریق خلع پر اجماع کا دعویٰ اور چند سطروں کے بعد ہی اسے جمہور فقہا کا فیصلہ قرار دینا؟ عجیب تضاد فکر ہے۔ اول تو اس کو جمہور فقہا کا متفقہ فیصلہ بتانا ہی غلط ہے۔ اگر جمہور کی رائے تسلیم کر بھی لی جائے، تو اجماع تو پھر بھی نہ ہوا کیونکہ اکثریت کی رائے کو اجماع تو نہیں کہا جاتا۔

در اصل اپنی بات کو موکد کرنے کیلئے یوں ہی اس کو ”جمہور کی رائے“ کہہ دیا جاتا ہے یا اس پر ”اجماع“ کا دعویٰ کر دیا جاتا ہے، حالانکہ حقیقت میں ایسا نہیں ہوتا۔ اسی لئے امام احمد فرمایا کرتے تھے: (من ادعی الاجماع فهو كاذب) ”جو کسی مسئلے کی بابت اجماع کا دعویٰ کرے، وہ جھوٹا ہے۔“ زیر بحث مسئلہ بھی اس کی ایک واضح مثال ہے۔ خنی طریق خلع نہ جمہور کا متفقہ فیصلہ ہے اور نہ اس پر اجماع ہے۔ بھلا جو مسئلہ (خنی طریق خلع) قرآن و حدیث کی نصوص صریحہ کے خلاف ہے، اسے جمہور کس طرح اختیار کر سکتے ہیں؟..... یا اس پر اجماع کس طرح ہو سکتا ہے؟

صاحب ”روح البیان“ مزید فرماتے ہیں: ”اسلام کی یہ کسی معتدل تعلیم ہے کہ حتی الوضع نہ کسی کی حق تلفی ہونہ دل بننی ہو۔ جیسے باہمی رضامندی سے عقد نکاح کیا گیا تھا، ایسے ہی باہمی رضامندی سے اسے ختم کر دیا جائے۔ یعنی اگر میاں بیوی کو خطرہ ہے کہ وہ آپس میں ایک دوسرے کے حقوق پورے نہیں کر سکتے تو ایسی صورت میں خلع کی اجازت ہے۔“

سبحان اللہ! کیا خوب فلسفہ تراشائے۔ اسلام کی تعلیم میں تو بلاشبہ نہایت اعتدال اور توازن ہے کہ اس نے مرد کو طلاق کا حق دیا ہے جس کے ذریعے سے وہ ناپسندیدہ بیوی سے نجات حاصل کر سکتا ہے اور اگر ایسے ہی

حالات عورت کو پیش آ جائیں اور وہ ناپسندیدہ شوہر سے نجات حاصل کرنا چاہے تو وہ حق خلع کے ذریعہ سے نجات حاصل کر سکتی ہے۔ یہ تو یقیناً اعتدال اور توازن کی بات ہے جس میں اسلام دیگر ادیان و مذاہب میں متاز ہے۔ لیکن جب آپ مرد کو تو مطلقاً یہ حق دے رہے ہیں کہ وہ جب چاہے عورت کو طلاق دے سکتا ہے۔ کیا طلاق دیتے وقت مرد عورت کی رضامندی حاصل کرنے کا پابند ہے؟ اور اگر نہیں ہے اور یقیناً نہیں ہے تو پھر یہ کہنا: ”جیسے باہمی رضامندی سے عقدِ نکاح کیا گیا تھا ایسے ہی باہمی رضامندی سے اسے ختم کر دیا جائے۔“ کس طرح صحیح ہو سکتا ہے؟ اور اگر اس عبارت کا تعلق صرف عورت کے حق خلع سے ہے کہ اس میں دونوں کی رضامندی ضروری ہے تو پھر اعتدال تو نہ رہا۔ عورت کے حق طلاق کو تو مقيد کر دیا خاوند کی رضامندی کے ساتھ، وہ رضامند نہ ہو تو عورت کیلئے گلوخانی کی کوئی صورت نہیں۔ اس کوون اعتدال تسلیم کرے گا جس کو آپ اعتدال باور کر رہے ہیں۔

اعتدال تو اسلام کے بتائے ہوئے طریق خلع ہی میں ہے کہ دونوں ہی (مرد اور عورت) کیلئے یہ راستہ کھلا ہوا ہے کہ مرد علیحدگی چاہتا ہے تو اس کے پاس خلع کا حق ہے، خاوند اگر اس کا یہ حق تسلیم نہ کرے تو عدالت عورت کو اس کا یہ حق دلوائے گی۔

لیکن اگر آپ مرد کے حق طلاق کیلئے تو رضامندی ضروری قرار نہیں دیتے لیکن عورت کے خلع کیلئے اس کو ضروری قرار دیتے ہیں تو آپ نے اپنے فقہی جمود کا ثبوت تو یقیناً دے دیا، لیکن اللہ کیلئے اس کو اسلام کی تعلیم تو قرار نہ دیں۔ اسلام تو اس عدم اعتدال اور ایک فریق پر ظلم کو بزداشت نہیں کر سکتا۔ اس ظلم کو اپنی فقہ کی طرف منسوب کریں، اسلام کی طرف تو منسوب نہ کریں۔

مولانا مفتی محمد شفیع مرحوم کی پر اسرار خاموشی

یہ بات بھی نہایت دلچسپ ہے کہ مولانا نقی عثمانی کے والد گرامی قادر جناب مفتی محمد شفیع صاحب مرحوم نے قرآن مجید کی اردو میں نہایت مفصل تفسیر تحریر فرمائی ہے جو آٹھ حصیں جلدیں میں شائع شدہ ہے، تفسیر ”معارف القرآن“ اس کا نام ہے۔ اس میں ہر اہم مسئلے پر مفتی صاحب موصوف نے خاصی تفصیل سے گفتگو کی ہے۔ لیکن عجیب بات ہے کہ آیت خلع میں خلع کے بارے میں سرے سے انہوں نے نہ صرف یہ کہ کوئی بحث نہیں کی بلکہ نہایت پر اسرار طریقے سے بالکل خاموشی سے گزر گئے ہیں۔ یہ خاموشی کس بات کی غماز ہے۔

۔ کچھ تو ہے غالب جس کی پرده داری ہے!

اور جب تقلید کے بندھن ڈھیلے ہو جائیں

تقلیدی جمود کی نیرنگیاں آپ نے ملاحظہ فرمائیں، اب تصویر کا دوسرا رخ بھی ملاحظہ فرمائیں اور وہ یہ کہ جب تقلیدی جمود کی عینک اتر جاتی ہے تو پھر قرآن و حدیث کی واضح تعلیمات اصل صورت میں سامنے آ جاتی ہیں۔ جب یہ بندھن ڈھیلے ہوتے ہیں اور تقلیدی عینک اتر جاتی ہے تو پھر اعتراف حقیقت کے بغیر چارہ نہیں ہوتا۔ خلع اور تفویض طلاق کا مضمون کمکل کر لینے کے بعد حسن اتفاق سے اس کی دو مشاہیں سامنے آئیں۔ مناسب معلوم ہوا کہ قارئین کرام کو بھی ان سے آگاہ کر دیا جائے تاکہ ہماری مذکورہ گزارشات بھی حقائق سے بڑھ کر عین الحقیقیں کا درجہ حاصل کر لیں۔

ان میں ایک مثال ڈاکٹر حافظ محمد شکلیل اوج، استاذ الفقہ والفسیر جامعہ کراچی کی ہے جو غالباً حنفی بریلوی ہیں اور دوسری مثال مولانا خالد سیف اللہ رحمانی فاضل دیوبندی، صدر مدرس دارالعلوم سنبیل الاسلام (حیدرآباد دکن) کی ہے جو حنفی دیوبندی ہیں۔ اللہ تعالیٰ نے ان دونوں حضرات کو مسئلہ زیر بحث میں تقلیدی جمود سے نکل کر براہ راست قرآن و حدیث کی تعلیمات پر غور کرنے کی توفیق عطا فرمائی تو وہ یہ اعتراف کرنے پر مجبور ہو گئے کہ عورت کو طلاق کا حق تفویض کر دینا حکم الہی کی خلاف ورزی ہے اور عورت کے حق خلع کا انکار قرآن و حدیث کی واضح تعلیمات سے انحراف ہے۔

لیجئے! دونوں افضل کے مضامین کی تlixیص ملاحظہ فرمائیں۔ پہلے ڈاکٹر شکلیل اوج صاحب کے مضمون کا ضروری حصہ، جو معارف، عظم گزہ میں شائع ہوا۔ اس کا عنوان بھی صاحب مضمون کا ہی تجویز کردہ ہے۔ اس کی تlixیص اس لئے کی گئی ہے کہ اس میں وہ دلائل بھی تھے جو ہمارے مضمون میں بیان ہو چکے ہیں، اس لیے تکرار سے بچنے کیلئے ان کو حذف کرنا ضروری تھا، اسی طرح بعض مفسرین کے اقتباسات بھی حذف کر دیے گئے ہیں۔ تاہم ان کے اصل دلائل اور ان کا موقوف اگلے صفحات میں ان ہی کے الفاظ میں ملاحظہ فرمائیں:

تفویض طلاق.....ایک اہم عالمی مسئلہ: از ڈاکٹر حافظ محمد شکلیل اوج

میاں بیوی کے مابین قائم ہونے والے رشتہ کو نکاح کہا جاتا ہے اور اس رشتے کے ثوث جانے کو طلاق، نکاح میں دو طرفہ رضامندی ضروری ہوتی ہے مگر طلاق میں دو طرفہ رضامندی ضروری نہیں ہوتی، گو بعض صورتوں میں ایسا بھی ہوتا ہے کہ طلاق بھی دو طرفہ رضامندی سے ہی وجود پذیر ہوتی ہے، فقہی اصطلاح میں ایسی

طلاق کو ”طلاق مبارات“ کہتے ہیں۔

شوہر کی طرف سے دی جانے طلاق (جو کہ یک طرفہ ہوتی ہے) کو فقط طلاق کہہ دیتے ہیں، یہو اگر اپنے شوہر سے علیحدگی کا مطالبہ کرے اور اس کے مطالبہ پر شوہر اگر اسے چھوڑ دے تو ایسی طلاق کو ”خلع“ کہتے ہیں۔ اگر خلع کا مطالبہ، عدالت میں دائر کیا جائے جس کے نتیجے میں علیحدگی واقع ہو تو ایسی علیحدگی کو ”فتح نکاح“ کہتے ہیں، مذکورہ صورتوں میں کوئی صورت بھی ایسی نہیں کہ جس میں عورت حق طلاق میں خود مختار نظر آتی ہو۔ عورت کا عدالت میں جا کر طلاق کا مطالبہ کرنا بجائے خود اس امر کی دلیل ہے کہ شریعت نے اسے طلاق دینے یا اسے اپنے اوپر وارد کرنے کے حق سے محروم رکھا ہے۔ طلاق اسے یا تو اس کا شوہر دے یا پھر ایسے جنسی کے حالات میں حاکم عدالت اپنے شرعی اختیار سے تفریق کرادے۔

ہم سمجھتے ہیں کہ عدالت وہ واحد مقام ہے کہ جہاں عورت کو ”حق طلاق“ استعمال کرنے کی اجازت دی جاسکتی تھی اور اس مقام پر اس کے بر سر عدالت اقدام خلع کو طلاق کا بدل قرار دیا جاسکتا تھا مگر شریعت نے انصاف کی جگہ پر (اسلامی عدالت میں) بھی طلاق کا حق بہر حال عورت کو نہیں دیا کیونکہ ﴿وَ لِلّٰهِ حَالٍ عَلَيْهِنَّ دَرَجَةٌ﴾ ”اور مردوں کو ان پر ایک فضیلت ہے۔“

میں مرد کو ایک گونہ فضیلت برائے ضرورت اسی حق طلاق میں کرو گئی ہے اللہ تعالیٰ کی طرف سے بخشی گئی یہ ”فضیلت“ مردوں کو نہیں، شوہروں کو حاصل ہے اور شوہر چونکہ ایک رشته کا نام ہے اور رشته کی فضیلت یہی ہے کہ وہ اس حق کو استعمال کرنے کا مجاز بنایا جائے۔ ہمارے خیال میں اگر کوئی شوہر اپنای حق، اپنی زوجہ کو تفویض کرتا ہے تو دراصل وہ اللہ تعالیٰ کی شریعت میں تبدیلی کا جرم کرتا ہے شریعت نے اسے یہ حق ہرگز نہیں دیا کہ وہ اپنای حق زوجہ کو تفویض کر دے اور زوجہ جب چاہے یہ حق استعمال کر کے اپنے خاوند سے الگ ہو جائے اگر یہ عمل شریعت کی رو سے درست ہوتا تو شریعت طلاق کے عمل کو ہی دو طرفہ کر دیتی، پھر ایسا کرنے کی صورت میں خلع اور فتح نکاح کی بھی حاجت نہ رہتی اور طلاق بہت آسان ہو جاتی۔

لیکن افسوس کہ ہماری کتب فقہ میں تفویض طلاق کے عنوان سے یہ حق یہو یوں کے حق میں تسلیم کر لیا گیا ہے۔ تفویض کے بعد طلاق کا حق صرف شوہر کے ہاتھ میں نہیں بلکہ یہو کے ہاتھ میں بھی رہتا ہے۔ اُن دونوں میں سے جو چاہے وہ اسے بغیر کسی رکاوٹ کے استعمال کر سکتا ہے۔

قرآن مجید میں جہاں کہیں بھی طلاق کا ذکر آیا ہے اس کی نسبت ہمیشہ مرد کی طرف کی گئی ہے جس سے

صاف معلوم ہوتا ہے کہ طلاق دینے کا اختیار صرف مرد کو حاصل ہے مگر ہمارے بعض دانشوروں کو یہ امر الہی پسند نہ آیا یوں کہیے کہ ان کی سمجھ میں نہ آیا، اس لئے وہ اس امر کے مخالف ہو گئے اور اسے عورتوں پر ظلم سے تعبیر کرنے لگے۔ ہم سمجھتے ہیں کہ مرد کے حق طلاق پر مفترض ہونے یا اس حق کو عورتوں میں منتقل کرنے کا مطلب سوائے اس کے کچھ نہیں کہ (نعوذ باللہ) قرآن مجید میں شاید کوئی غلطی ہو گئی ہے جسے ٹھیک کرنے کی کوشش کی جا رہی ہے۔

نکاح کے ذریعے میاں یوں ایک دوسرے کے زوج قرار پاتے ہیں، اس زوجیت کے رشتے میں مرد ناک ہوتا ہے اور عورت منکوحہ، ایسا کبھی نہیں ہوتا کہ عورت ناک ہو اور مرد منکوحہ، اسی لئے تو ﴿بِيَدِهِ عُقْدَةُ النِّكَاحِ﴾ میں گرہ نکاح کا جس کے ہاتھ میں ہونا بیان ہوا ہے وہ مرد ہے نہ کہ عورت۔ اس لئے کہ ”بیدہ“ میں ”ہ“ ضمیر مذکور کی ہے، اگر ضمیر موئث کی ہوتی تو گرہ نکاح کو عورت کے ہاتھ میں سمجھا جاتا۔ اس طرح عورت ناک بھی ہوتی اور اس گرہ کو کھولنے کی مجاز بھی، مگر شریعت نے ایسا نہیں کیا۔ اس سے پتہ چلتا ہے کہ اسلام نہیں چاہتا کہ گرہ نکاح عورت کے ہاتھ میں ہو، جبکہ تقویض طلاق میں گرہ نکاح عورت کے ہاتھ میں چل جاتی ہے اور وہ حق طلاق کو خود اپنے ہی خلاف استعمال کر کے اپنے شوہر سے الگ ہو جاتی ہے گویا خود ہی طلاق ہوتی ہے اور خود ہی مطلقہ بھی، یعنی فاعلہ بھی خود اور مفعولہ بھی خود، یہ بالکل ایسی ہی بات ہے کہ جیسے کوئی شخص خود اپنے آپ سے نکاح کر لے، گویا خود ہی ناک ہو اور خود ہی منکوحہ۔ ذرا سوچئے کہ تقویض طلاق کی صورت حال کس قدر مصکحہ خیز ہے، کوئی ہے جو اس پر غور کرے.....؟

”عقدہ نکاح“ کی نسبت مرد کے تعلق سے ایک آیت پیشتر بھی مذکور ہے، اپنے موقف کی تائید میں اسے بھی پیش کئے دیتا ہوں۔ ارشاد ربانی ہے: ﴿وَ لَا تَعْزِمُوا عُقْدَةَ النِّكَاحَ حَتَّىٰ يَبْلُغَ الْكِتَابُ أَجَلَهُ﴾ ”اور معاہد نکاح کو پختہ نہ کرو جب تک یوہ عورتوں کی عدت مکمل نہ ہو لے۔“ تقویض طلاق کی بابت کچھ حقوق منتخب مفسرین کے حوالہ سے بھی ملاحظہ ہوں: مفتی احمد یار خان نجیبی رقم طراز ہیں:

”عورتوں کو طلاق کا حق دینا گویا دیوانہ کے ہاتھ میں تلوار دینا ہے، پھر دن بھر میں پانچ پانچ طلاقین ہوں گی، دیکھ لواج امریکہ اور انگلینڈ میں طلاقوں کی کیسی بھرمار ہے کہ وہ لوگ حق پڑے ہیں۔“

مزید فرماتے ہیں: ”طلاق کا حق صرف مرد ہی کو ہے، نہ کہ عورت کو۔“

اس عبارت میں ”صرف“ کا لفظ قابل توجہ ہے۔

اسلام کا قانون خلع

تفویض طلاق کو سمجھنے کیلئے خلع کے قانون کا سمجھنا بہت ضروری ہے، ہمارے نزدیک خلع کا قانون اپنی فطرت اور اصل میں تفویض طلاق کے قانون کا نقیض ہے۔

علامہ ابن رشد مالکی لکھتے ہیں: ”خلع کا فلسفہ یہ ہے کہ خلع عورت کے اختیار میں اس لئے رکھا گیا ہے کہ مرد کے اختیار میں طلاق ہے، چنانچہ جب عورت کو مرد کی طرف سے کوئی تکلیف ہو تو اس کے اختیار میں خلع ہے اور جب مرد کو عورت کی طرف سے تکلیف ہو تو شارع نے اسے طلاق دینے کا اختیار دیا ہے۔“

سورۃ البقرۃ کی آیت ۲۲۹ میں جس صورتِ طلاق کا ذکر ہے، اسے اصطلاحِ شریعت میں خلع کہتے ہیں طلاق اور خلع میں فرق یہ ہے کہ جب طلاق کا مطالبہ عورت کی طرف سے ہوا ہو اور مرد اس مطالبہ کو پورا کر دے تو اسے خلع کہتے ہیں اور جب مرد محض اپنی خواہش سے عورت کو اپنے سے جدا کرنا چاہے تو اسے طلاق کہتے ہیں۔

مذکورہ بالاقرآنی آیت کی تفہیم میں جیلہ بنت عبد اللہ اور ثابت بن قیسؑ کا واقعہ ہماری رہنمائی کرتا ہے صحیح احادیث میں آیا ہے، اس واقعہ میں مذکورہ عورت کی خواہش پر مذکورہ مرد نے رسول اللہ ﷺ کے کہنے پر طلاق دی، خلع کی تاریخ کا پہلا یہ واقعہ تھا۔ اس آیت میں ایک چیز قبل توجہ ہے آیت کے ابدانی حصے میں: ﴿وَ لَا يَجْعَلُ لَكُمْ أَنْ تَأْخُذُوا﴾ آیا ہے، اس میں مخاطب کی ضمیر آتی ہے اور مراد شوہر ہیں جبکہ ﴿فَإِنْ خِفْتُمْ﴾ میں بھی یہی ضمیر آتی ہے مگر اس سے شوہر مراد نہیں ہیں بلکہ حکام عدالت یا بحیثیتِ مجموعی مسلمان مراد ہیں۔ نحوی حضرات اپنی اصطلاح میں اسے ”امتشار ضمائر“ کہتے ہیں اور اسے جائز و روا رکھتے ہیں قرآن میں اس طرح کی اور مشایلیں بھی موجود ہیں۔

آیت کو بحیثیتِ مجموعی دیکھنے سے پتہ چلتا ہے کہ اس میں خلع کی دو قسمیں مذکور ہوئی ہیں قسم اول میں اس خلع کا بیان ہے، جو گھر کے اندر رہتے ہوئے خوش اسلوبی سے طے ہو جائے اور قسم ثانی میں اس خلع کا جس کیلئے عورت کو قاضی کی عدالت میں جانا پڑے، بہر و صورت خلع مطالبہ طلاق کا نام ہے، خواہ وہ شوہر دے یا حاکم عدالت میں ان کے درمیان تفریق کرائے، اسی بات کو مولانا حافظ صلاح الدین یوسف حفظہ اللہ نے اپنی تفسیر احسن البيان میں یوں لکھا ہے کہ ”خلع بذریعہ طلاق بھی ہو سکتا ہے اور بذریعہ فتح بھی۔“ ... عورت حاکم وقت کے پاس خلع کا مطالبہ کرے اور حاکم پہلے ان کی مصالحت کی کوشش کرے گا، اگر کامیابی نہ ہو تو خاوند نے عورت کو

مہر میں جو کچھ دیا تھا، حاکم اسے لے کر خاوند کو واپس کر دے اور ان کے درمیان تفریق کر دے یہ خلع ہے۔“
 خلاصہ کے طور پر عرض ہے کہ طلاق یعنی زوجین کے ما بین جدیلی کی جو قسمیں قرآن سے مانخوذ و مستبط ہیں، ان میں ایک تو طلاق ہے، دوسری خلع اور تیسری فتح نکاح ہے۔ یہ تینوں قسمیں اپنے حوالوں کے ساتھ اور پر مذکور ہو چکیں اور تینوں کی موجودگی میں تفویض طلاق کا قانون ہماری نظر میں شریعت الہی کی رو سے کسی نقش اور کسی کو تسلیم کرنے کے مترادف ہے۔..... اب دوسرامضمون ملاحظہ فرمائیں، اس میں فاضل مضمون نگار نے خنفی ہونے کے باوجود حق خلع کے انکار کیلئے احتاف جو دلائل پیش کرتے ہیں، ان کا جواب بھی دیا ہے اور انہیں نصوص قرآن و حدیث کے خلاف قرار دیا ہے۔ اس کا عنوان بھی فاضل مضمون نگار ہی کا تجویز کردہ ہے۔ یہ مضمون ان کی کتاب ”جدید فقہی مسائل“ سے مانخوذ ہے۔

خلع میں قاضی اور حکم کے اختیارات

خلع کے سلسلے میں ایک اہم مسئلہ یہ ہے کہ اس میں قاضی اور عدالت کے اختیارات کیا ہوں گے؟ کیا یہ مکمل طور پر مرد ہی کے اختیار میں ہے اور اس کی آمادگی اور رضا مندی ہی پر طلاق موقوف ہے یا اس میں قاضی کو دخیل ہونے کا بھی کچھ حق ہے۔

فقہاء کی آراء

اس سلسلے میں فقہاء کی آرائی مختلف ہیں۔ امام ابوحنیفہ کے یہاں یہ اختیار مکمل طور پر مرد ہی کے ہاتھ میں ہے۔ قاضی خود یا قاضی کی طرف سے مقرر کئے ہوئے حکم بطور خود عورت کو طلاق نہیں دے سکتے۔ اس کے برخلاف امام مالکؓ کے نزدیک قاضی زوجین کے حد سے گزرے ہوئے باہمی اختلاف کی صورت میں ایک دو رکنی مصالحت کیمی تائماً کرے گا جس میں بہتر ہے کہ ایک مرد کارشنہدار ہو اور دوسرا عورت کا، دونوں سمجھدار اور شرعی احکام سے واقف ہوں، پھر وہ ان دونوں کے حالات کا جائزہ لیں۔ اگر مصالحت اور اتفاق کی کوئی صورت نکل آئے تو دونوں میں مصالحت کر دیں، اور اگر یہ ممکن نہ ہو سکے اور دونوں کی رائے ہو کہ باہم تفریق اور علیحدگی کر دی جائے تو وہ یہ بھی کر سکتے ہیں، اس طرح کہ مرد کارشنہدار حکم طلاق دے دے اور عورت کارشنہدار حکم مہر معاف کرنے کا یا جو معاوضہ مناسب سمجھے عورت کو اس کی ادائیگی کا پابند کرے اور دونوں میں تفریق ہو جائے۔

احناف کے دلائل

احناف دراصل اس مسئلہ میں اس عام اصول پر چلے ہیں کہ طلاق کا اختیار مردوں کے ہاتھ میں ہے اور جمع بھی مال کے عوض میں طلاق ہی ہے، اس لئے مرد کی آمادگی بہر طور ضروری ہوگی۔ اس بنا پر ان کے یہاں حکمین کی حیثیت زوجین کے وکیل کی ہوتی ہے اور وہ انہی حدود میں زہ کراقدام کر سکتے ہیں جو زوجین نے متعین کر دی ہیں۔ دوسرے اُن کا استدلال اس واقعہ سے بھی ہے جسے ابو بکر جاص رازی نے اپنی "احکام القرآن" میں اور دوسرے مختلف مصنفوں نے بھی اپنی کتابوں میں ذکر کیا ہے کہ حضرت علی رضی اللہ عنہ نے ایک ایسے ہی مقدمہ میں حکم متعین کئے۔ پھر ان حکمین سے مخاطب ہو کر ان کی ذمہ داری بتائی کہ اگر ان دونوں کو جمع کر سکو تو جمع کر دو اور ان کا ازدواجی رشتہ برقرار رکھو اور اگر تفریق و عیحدگی مناسب محسوس ہو تو ایک دوسرے کو عیحدہ کر دو۔ عورت تو اس پر آمادہ ہو گئی مگر مرد نے عیحدگی پر اپنی عدم آمادگی کا اظہار کیا۔ حضرت علیؑ نے مرد پر دباؤ ڈالتے ہوئے فرمایا کہ جب تک تم اس عورت کی طرح فیصلہ کی ہر دو صورت پر آمادگی کا اظہار نہ کرو، یہاں سے ہٹ نہیں سکتے۔ (کذبۃ وَالله لَا تَنْفِیلْتَ بِهِنْيٰ حَتَّیٰ تُقْرَأَ كَمَا أَقْرَأْتُ) تو اس سے استدلال یوں ہے کہ یہاں حضرت علی رضی اللہ عنہ کا مرد کو تفریق کیلئے آمادہ ہونے پر مجبور کرنا بالکل بے معنی ہو گا، اگر حکم کو بطور خود طلاق دینے کا اختیار حاصل ہو اور وہ مرد کی رضا مندی حاصل ہونے کا مکلف نہ ہو۔

امام مالک رحمہ اللہ کے دلائل

امام مالکؓ اور جو فقهاء قاضی کی طرف سے مقرر کئے ہوں حکمین کو تفریق اور عیحدگی کا مجاز گردانے ہیں، ان کی دلیل سمجھنے کیلئے ضروری ہے کہ پہلے ہم خود قرآن مجید کی طرف رجوع کریں۔ قرآن کہتا ہے: ﴿وَ إِنْ خَفْتُمْ شِقَاقَ بَيْنَهُمَا فَابْعَثُو حَكَمًا مِنْ أَهْلِهِ وَ حَكَمًا مِنْ أَهْلِهَا إِنْ يُرِيدُهَا إِصْلَاحًا يُؤْفَقُ اللَّهُ بَيْنَهُمَا إِنَّ اللَّهَ كَانَ عَلَيْهِمَا خَيْرٌ﴾ "اگر تم کو ان دونوں کے درمیان شدید اختلاف کا ندیشہ ہے تو ایک ایک حکم مرد و عورت کے خاندان سے کھیجو۔ اگر وہ دونوں اصلاح حال چاہیں گے تو اللہ ان دونوں کے درمیان موافقت پیدا کر دے گا۔ اللہ تمام باتوں سے باخبر اور واقف ہے۔"

اس آیت میں متعدد قرآنی ایسے ہیں جو امام مالکؓ کے موقوف کی تائید کرتے ہیں:

اول یہ کہ اس آیت کے مخاطب قضاۃ اور حکام ہیں۔ سعید بن جبیر، حجاج، اکثر مفسرین اور خود ابو بکر

بصائر رازی کی یہی رائے ہے اور قرآن کے لب ولہج سے بھی اسی کی تاکید ہوتی ہے۔ اب ظاہر ہے کہ قاضی اور حاکم کی حیثیت واعظ اور مغض اخلاقی اپیل کرنے والے ناصح کی نہیں ہے بلکہ اس کا منصب یہ ہے کہ جو لوگ وعظ و نصیحت کی زبان سمجھنے پر آمادہ نہ ہوں، ان کیلئے قانون اور اختیارات کی تلوار استعمال کی جائے۔ لہذا اگر قاضی کے مقرر کردہ حکمین کو قانونی اختیار حاصل نہ ہو تو قرآن کا قاضی کو مخاطب بنانا اور قاضی ہی کی طرف سے حکمین کی تقریری ایک بے معنی بات ہو جائے گی۔ اس لیے قضاۃ اور حکام سے خطاب بجائے خود اس بات کا ثبوت ہے کہ اس مسئلہ میں قاضی کے نمائندہ کو فیصلہ کن حیثیت حاصل ہونی چاہیے کہ وہ چاہے تو مصالحت کردا یا اپنی صواب دید پر علیحدگی کردا۔

دوسرے قاضی کے سمجھ ہوئے ان نمائندوں کیلئے قرآن نے حکم کا لفظ استعمال کیا ہے۔ حکم کے معنی خود حکم اور فیصلہ کرنے والے کے ہیں۔ اب اگر اس کی حیثیت مغض طرفین کے وکیل کی ہو اور وہ ان کے احکام کا پابند ہو تو وہ حکم اور فیصلہ کہاں باقی رہا۔ اس تعبیر کا تقاضا بھی ہے کہ وہ تفریق اور مصالحت کے معاملہ میں خود مختار ہوں۔

تیسرا قرآن نے یہاں ﴿إِنَّ يُرِيدُهُ أَصْلَاحًا﴾ کہا ہے: ”اگر حکمین ان دونوں میں مصالحت کرانا چاہیں۔“ یہاں حکمین کی طرف ”ارادہ“ اور ”چاہئے“ کی نسبت کی گئی ہے اور ایسی بات اسی کے بارے میں کبھی جاسکتی ہے جو کسی کام کے کرنے اور اس کے خلاف اقدام کرنے کا اختیار رکھتا ہے۔ جو شخص کسی کا وکیل ہو وہ ارادہ و اختیار کا مالک نہیں ہوتا، وہ تو بہر صورت خاص اسی حکم کا پابند ہوتا ہے۔

احادیث نبویہ

اب آئیے ان احادیث کی طرف جو اس مسئلہ میں قاضی کے مختار ہونے کو بتاتی ہیں: امام بخاریؓ نے حضرت عبد اللہ بن عباسؓ سے روایت کی ہے کہ ثابت بن قیسؓ کی یوں حضور اکرم ﷺ کی خدمت میں تشریف لاکیں اور عرض کیا: اے اللہ تعالیٰ کے رسول ﷺ! مجھے ثابت بن قیسؓ کے دین و اخلاق سے کوئی شکایت نہیں ہے لیکن مجھے یہ بات بھی پسند نہیں ہے کہ مسلمان ہو کر کسی کی ناشکری کروں (أَكْرَهُ الْكُفَّارَ فِي الْإِسْلَامِ) یعنی ایک طرف ثابتؓ کا میرے ساتھ اچھا سلوک ہے، دوسری طرف میراً اُن کی طرف طبعی رجحان نہیں ہے۔ جس کے باعث میری طرف سے ان کی ناقدری ہوتی ہے۔ اس لیے ہم دونوں میں علیحدگی کرادی جائے۔ آپؓ نے فرمایا: کیا تم اس کو اس کا باغ لوٹا دوگی۔ انہوں نے کہا: ”ہاں..... اب آپؓ نے حضرت ثابتؓ

سے فرمایا کہ باغ لے لو اور اس کو طلاق دے دو (ا قبل الحدیقة و طلقها تطليقة) اور ایک روایت کے الفاظ یوں ہیں کہ حضور نے ان کو حکم دیا لہذا انہوں نے یوں کو علیحدہ کر دیا۔ (امرہ ففارقہا) امام بخاری کی ایک اور روایت اور نسائی کی روایت سے معلوم ہوتا ہے کہ ان کا نام جیلہ بنت عبد اللہ تھا۔ اس حدیث میں واقعہ کا یہ پہلو بہت قابل غور ہے کہ حضور نے حضرت ثابت سے اپنے نبی کی نہ مشورہ کیا بلکہ دونوں لفظوں میں طلاق دینے کا حکم فرمایا۔ یہ اس بات کی علامت ہے کہ قاضی مرد کی رضا مندی اور آمادگی معلوم کرنے کا پابند نہ ہو گا بلکہ حسب ضرورت اس کو اپنی صواب دید پر نافذ کرے گا۔ اب اس کے نافذ کرنے کی ایک صورت تو یہ ہے کہ خود مرد اس بات کیلئے تیار ہو جائے اور طلاق دے دے جیسا کہ اس واقعہ میں ہوا، یا پھر قاضی خود علیحدہ کر دے۔

آثار صحابہ

احادیث کے بعد صحابہ کے آثار اور معمول پر نظر ڈالیے: اس نوعیت کا ایک واقعہ سیدنا حضرت عثمان غنیؓ کے دور میں پیش آیا۔ ان کے زمانہ میں عقیل بن ابی طالب اور فاطمہ بنت عتبہ (جو میاں یوں تھے) کے درمیان اختلاف پیدا ہو گیا۔ فاطمہؓ نے حضرت عثمان غنیؓ سے شکایت کی۔ حضرت عثمانؓ نے عبد اللہ بن عباسؓ اور معاویہؓ کو بحیثیت حکم بھیجا۔ حضرت عبد اللہ بن عباسؓ نے فرمایا: (أَفَرَقْنَا بَيْنَهُمَا) ”میں ضرور ان دونوں میں تفریق کر دوں گا۔“ اور معاویہؓ نے کہا کہ میں عبد مناف کے دو بزرگ خانوادوں میں تفریق نہیں کر سکتا (ما كنست لا فرق بین شیخین مِنْ بَنِي عَبْدِ مَنَاف) یہاں تک کہ ان دونوں نے باہم خود ہی مصالحت کر لی۔

یہاں بھی حضرت عبد اللہ بن عباسؓ کا بحیثیت حکم فرمانا کہ میں ان دونوں کے درمیان ضرور تفریق کر دوں گا، اس بات کا واضح ثبوت ہے کہ حکم بحیثیت حکم خود ہی تفریق کے معاملہ میں مختار ہوتا ہے البتہ یہ ضروری ہے کہ دونوں ہی حکم کسی ایک رائے پر تتفق ہو جائیں۔ اس سلسلہ کا دوسرا واقعہ ہی حضرت علیؓ کے عبید خلافت کا واقعہ ہے جس کا مجمل ذکر اس سے پہلے ہو چکا ہے۔ واقعہ نے محمد بن سیرین کے واسطے صحیح سند سے اس واقعہ کی تفصیل ان الفاظ میں نقل کی ہے کہ ایک شوہر و یوں اپنے اپنے لوگوں کے ساتھ حضرت علیؓ کی خدمت میں آئے۔ حضرت علیؓ کے حکم سے شوہر و یوں ایک کے لوگوں میں سے ایک ایک حکم منتخب کیے گئے۔ حضرت علیؓ نے ان دونوں سے مخاطب ہو کر فرمایا: کیا تم کو اپنی ذمہ داری معلوم ہے؟ تمہاری ذمہ داری یہ ہے کہ مناسب سمجھو، تو دونوں میں علیحدگی کر ادو۔ غورت نے کہا: میں اللہ تعالیٰ کی کتاب پر راضی ہوں چاہے اس کا فیصلہ میرے حق میں ہو یا میرے خلاف.....!

شہر نے کہا کہ جہاں تک علیحدگی کی بات ہے تو میں اس کیلئے تیار نہیں ہوں۔ (اما الفرقۃ فلام) حضرت علیؑ نے کہا: تم نے جھوٹ کہا، تم بھی جب تک اس عورت کی طرح اقرار نہ کرو، یہاں سے جانہیں سکتے۔ اس مقدمہ میں حضرت علیؑ کا حکمین سے کہنا کہ کیا تم اپنی ذمہ داری سے واقف ہو، تمہاری ذمہ داری یہ ہے کہ اگر تم چاہو تو علیحدگی کراوو (هل تَدْرِي يَانِ ما عَلَيْكُمَا؟ عَلَيْكُمَا إِنْ رَأَيْتُمَا أَنْ تُفَرِّقَا فَرَّقْتُمَا؟)؟ اس بات کی علامت ہے کہ حکمین بحیثیت حکم تفریق کا اختیار رکھتے ہیں اور وہ اس کے ذمہ دار ہیں۔ اور ان کی حیثیت محض وکیل کی ہوتی تو سوال اس طرح ہوتا ”کیا تمہیں معلوم ہے کہ تم کس بات کے وکیل بنائے گئے ہو؟ (هل تدریان ما وَكَلْتُمَا) پھر یہ کہ خلع میں اگر ایک طرف مرد کی رضا مندی ضروری ہوتی اور قاضی کو اس سلسلہ میں کوئی اختیار نہ ہوتا تو یہ بات بھی درست نہ ہوتی کہ حضرت علیؑ اس پر طلاق کی آمادگی کیلئے دباؤ ڈالیں، وہ زیادہ سے زیادہ سفارش اور اپیل ہی کر سکتے تھے۔ ان وجہ کی بنا پر واقعہ ہے کہ اس مسئلہ میں امام مالک کی رائے زیادہ قوی معلوم ہوتی ہے اور یہی رائے اکثر قہباء: اوزاعی، اسحاق، شعی، نجاشی، طاؤس، ابو سلمہ، ابراہیم، مجاہد اور امام شافعی رحمہم اللہ کی ہے اور صحابہؓ میں بھی حضرت علیؑ، حضرت عثمانؓ اور حضرت عبد اللہ بن عباسؓ کا یہی مسلک نقل کیا گیا ہے۔

احناف کے دلائل کا تجزیہ

احناف کے دلائل اس مسئلہ میں قابل غور ہیں۔ ان کا یہ کہنا کہ اصل یہ ہے کہ طلاق کا اختیار مرد کے ہاتھ میں ہے، تسلیم ہے مگر اس سے انکار نہیں کیا جا سکتا کہ مقاصد نکاح کی حفاظت اور زوجین کی مصلحتوں کی رعایت کے پیش نظر قاضی بہت سی صورتوں میں تفریق کا مختار بن جاتا ہے۔ یہاں بھی زوجین کے بڑھتے ہوئے شدید اور ناقابل حل اختلاف کو پیش نظر کر کر جب قاضی کے نمائندے اس نتیجہ پر پہنچ جائیں کہ ان دونوں میں تفریق اور علیحدگی ہو جانی چاہیے تو مقاصد نکاح کی حفاظت اور دونوں کو اللہ تعالیٰ کی حدود پر قائم رکھنے کیلئے ضروری ہوگا کہ یہ گام مرد سے لے لی جائے اور قاضی کی طرف سے مقرر شدہ حکم از خود تفریق کر دیں۔

احناف کا یہ استدلال کہ حضرت علیؑ نے شوہر کو اس کا اقرار کرنے پر مجبور کیوں کیا کہ وہ بھی حکم کے فیصلہ کے مطابق مصالحت اور علیحدگی ہر دو صورت پر آمادہ ہو۔ کیونکہ اگر حکم کو اس کا اختیار ہوگا تو شوہر کا اقرار کرنا اور انکار کرنا کوئی اہمیت نہیں رکھتا، بھی دلوٹ کی نہیں ہے۔ امام مالکؓ اور ان کے ہم خیال حضرات کے نزدیک حضرت علیؑ کے اس حکم کی حیثیت وہی تھی جو نامرد کو طلاق کا حکم دینے کے سلسلے میں ہے۔

یعنی اگر شوہر نامرد ہو اور عورت نے یہ ثابت کر دیا کہ وہ اس سے علیحدگی کی حقدار ہے تو قاضی پہلے خود شوہر سے کہے گا کہ وہ عورت کو طلاق دے دے، مرد اگر اس پر آمادہ ہو گیا تو مُحکیم ہے ورنہ خود قاضی اس کی طرف سے عورت کو طلاق دے گا۔ حضرت علیؓ کا مطالبہ یہاں اسی نوعیت کا تھا کہ اگر شوہر خود طلاق دے دے تو بہتر ہے ورنہ پھر قاضی کے نمائندے حکمین خود اس ناخوشنگوار فریضہ کو انجام دیں گے۔ ہمارے زمانے میں جہالت اور احکام شرع سے بے خبری اور اس کی وجہ سے ازدواجی زندگی میں ظلم و زیادتی اور اختلافات کی روشنی میں اگر اس مسئلہ میں فقہائے مالکیہ کی رائے قبول کر لی جائے تو شاید مناسب ہو۔ یہ چند سطیر اس لئے لکھی گئی ہیں کہ علمائے کرام اور ربانی افتاء اس جزوئی پر نظر ثانی کریں۔ وَاللَّهُ هُوَ الْمُسْتَعِنُ وَعَلَيْهِ التَّكَلَّدُ۔

ان امور کے علاوہ ہمارے فلاسفہ اسلام نے خلع کی جوروخ اور حکمت بتائی ہے وہ بھی اس سے مطابقت رکھتی ہے جو امام مالکؓ کا مسلک ہے۔ چنانچہ حافظ ابن رشد مالکی لکھتے ہیں: «خلع عورت کے اختیار میں اس لیے رکھا گیا ہے کہ مرد کے اختیار میں طلاق ہے۔ چنانچہ جب عورت کو مرد کی طرف سے کوئی تکلیف ہوتا تو اس کے اختیار میں خلع ہے اور جب مرد کو عورت کی طرف سے تکلیف ہوتا تو شریعت نے اسے طلاق کا اختیار دیا ہے۔» [جدید فقہی مسائل: حصہ دوم، ص ۹۷ تا ۱۰۷]

مسلم اہل حدیث کے امتیازی مسائل پر مشتمل سات اشتہارات کا مکمل سیٹ منگوائیں

ادارہ تبلیغ اسلام جام پور کی طرف سے مسلم اہل حدیث کے امتیازی مسائل پر مشتمل فورکلر لکھیں خوبصورت مدلل سات اشتہارات کا درج ذیل کامل سیٹ زیر قیسم ہے۔

- ① کیا اللہ کے سوا کوئی اور مشکل حل کرنے پر قاد ہے؟ (ایک سوال کی 10 شکلیں)
- ② نماز میں پاؤں سے پاؤں ملانے اور سینے پر ہاتھ باندھنے کا ثبوت
- ③ اہمیت نماز اور بے نماز کا انجام
- ④ نماز روزہ کے محمدی و اگنی اوقات
- ⑤ اثبات رفع الیدين
- ⑥ سورہ فاتحہ خلف الامام
- ⑦ آمین بالخبر کا ثبوت

ملک کی تمام مساجد اہل حدیث کے منتظمین حضرات اور دینی اداروں کے سربراہان مذکورہ بالا مکمل سیٹ منگوائیں اور فرمیں کرو اور کراپنے اپنے زیر اعتمام مساجد و مراکز میں نمایاں جگہ پر آؤزیں کریں۔ مسائل حقداری ترقی کا یہ بہترین اور موثر ذریعہ ہے۔ (رابطہ بذریعہ فون صفحہ 8 بجے سے 10 بجے تک)

نوت: فرمیں کرو اکاؤنٹ کرنے کا عددہ آنا ضروری ہے۔ اس صورت میں ڈاک خرچ بھی ادارہ کی طرف سے برداشت کیا جائے گا۔ (ان شاء اللہ)

محمد یسین رائی میر ادارہ تبلیغ اسلام جام پور ضلع راجن پور پنجاب پاکستان 0333-8556473